

अध्याय – 5

दैनिक जीवन में रसायन

(Chemistry in Everyday Life)

हम देखते हैं कि रसायनों का उपयोग जीवन के प्रत्येक क्षेत्र में किया जाता है। यहाँ तक कि हमारी सारी जैविक क्रियाओं का संचालन भी रसायनों द्वारा होता है। साबुन, अपमार्जक, सुन्दर-सुन्दर वस्त्र, घरेलू उपभोग के अनेकों सामान रासायनिक पदार्थ ही हैं। भवन निर्माण में सीमेन्ट, विद्युत उपकरण, उपग्रह, मोटर वाहन से लेकर कृषि के क्षेत्र तक रसायनों का प्रयोग होता है तथा रसायन विज्ञान के सिद्धान्तों का उपयोग किया जाता है। हम अस्वस्थ होने पर औषधि का प्रयोग करते हैं, वो भी रसायन ही हैं। अनेकों प्रकार के खट्टे-मीठे पदार्थ, खाद्य पदार्थों के परिरक्षक आदि भी रसायनों का मिश्रण ही हैं। अतः सत्य है कि रसायनों के बिना दैनिक जीवन की कल्पना भी नहीं की जा सकती है।

5.1 अम्ल, क्षार एवं लवण (Acid, base and salt)

भोजन का खट्टा एवं कड़वा स्वाद उसमें उपस्थित अम्ल व क्षार के कारण होता है। प्रकृति में अम्ल क्षार एवं लवण तीनों ही व्यापक रूप से पाये जाते हैं।


अम्ल : अम्ल स्वाद में खट्टे होते हैं। अम्ल को अंग्रेजी में एसिड (Acid) कहते हैं, जो कि लैटिन भाषा के शब्द एसिड्स (Acidus = खट्टा) से बना है। यह सिरके में एसिटिक अम्ल, इमली में टारटरिक अम्ल, सन्तरे में एस्कार्बिक अम्ल, लाल चींटी के डंक में फार्मिक अम्ल, जठर रस में हाइड्रोक्लोरिक अम्ल आदि के रूप में पाया जाता है। अम्ल का प्रारम्भिक गुण है कि यह नीले लिटमस पत्र को लाल कर देता है।

क्षार : यह स्वाद में कड़वा होता है तथा लाल लिटमस को नीला कर देता है। ये स्पर्श में साबुन जैसा व्यवहार दिखाते हैं। जैसे कि सोडियम हाइड्रॉक्साइड (NaOH) पोटैशियम हाइड्रॉक्साइड (KOH), एल्युमिनियम हाइड्रॉक्साइड (Al(OH)₃) अमोनियम हाइड्रॉक्साइड आदि। ये अम्लों को उदासीन करने का सामर्थ्य रखते हैं तथा जल में विलेय होते हैं।


अम्ल और क्षार जल में विलेय होते हैं। यदि इनमें जल की मात्रा अधिक होती है तो ये तनु कहलाते हैं और यदि जल की तुलना में अम्ल या क्षार की मात्रा अधिक होती है तो सान्द्र

कहलाते हैं।


लवण: अम्ल और क्षार की क्रिया के द्वारा लवण और जल बनते हैं –



यह क्रिया उदासीनीकरण क्रिया भी कहलाती है तथा ऊष्माक्षेपी अभिक्रिया होती है। प्रबल अम्ल तथा प्रबल क्षार से बने लवण उदासीन होती है। प्रबल अम्ल तथा दुर्बल क्षार से बने लवण अम्लीय होते हैं एवं दुर्बल अम्ल तथा प्रबल क्षार से बने लवण क्षारीय होते हैं।




अम्लीय लवण




क्षारीय लवण

लवणों के उच्च गलनांक व क्वथनांक होते हैं। ये साधारणतया क्रिस्टल के रूप में पाए जाते हैं। क्रिस्टल में इनके साथ क्रिस्टलन जल भी उपस्थित होता है। लवण के इकाई सूत्र को लिखने में जल के अणुओं की जो निश्चित संख्या जुड़ी होती है, उसे क्रिस्टलन जल कहते हैं। जैसे –



यहाँ सोडियम कार्बोनेट लवण में 10 अणु जल के क्रिस्टलन जल के रूप में हैं।

अन्य उदाहरण –








5.1.1 परिभाषाएँ –

अनेक रसायनज्ञों ने अम्ल व क्षार की अन्य परिभाषाएँ भी दी हैं।


5.1.1.1 आरेनियस संकल्पना (Arrhenius theory)

अम्ल व क्षार की परिभाषा सर्वप्रथम 1887 ई. में आरेनियस ने इस प्रकार दी जो पदार्थ जलीय विलयन में अपघटित होकर हाइड्रोजन आयन (H⁺) देते हैं अम्ल कहलाते हैं तथा जो पदार्थ जलीय विलयन में अपघटित होकर हाइड्रॉक्सिल आयन देते हैं, क्षार कहलाते हैं।

अम्ल के उदाहरण –







ये सभी अम्ल हैं क्योंकि जलीय विलयन में H^+ आयन देते हैं। यहाँ मुक्त प्रोटॉन यानि हाइड्रोजन आयन (H^+) अत्यधिक क्रियाशील होता है अतः जल से क्रिया करके हाइड्रोनियम आयन (H_3O^+)_{aq} के रूप में रहता है।



कुछ अम्ल जलीय विलयन में पूर्णतया आयनित हो जाते हैं ऐसे अम्ल **प्रबल अम्ल** कहलाते हैं। जैसे – HCl , H_2SO_4 , HNO_3 आदि। कुछ अम्ल जलीय विलयन में पूर्णतया आयनित नहीं होते हैं, अवियोजित अवस्था में भी कुछ मात्रा में रहते हैं। इन्हें **दुर्बल अम्ल** कहते हैं। जैसे –



क्षार के उदाहरण –



ये सभी क्षार हैं क्योंकि जलीय विलयन में (OH^-) हाइड्रॉक्सिल आयन देते हैं। वे क्षार जिनका जलीय विलयन में पूर्णतः आयनन हो जाता है **प्रबल क्षार** कहलाते हैं जैसे – KOH , NaOH आदि। जो क्षार जलीय विलयन में पूर्णतः

आयनित नहीं होते हैं **दुर्बल क्षार** कहलाते हैं। जैसे – NH_4OH , Mg(OH)_2 आदि।

आरेनियस के अनुसार अम्ल और क्षार की क्रिया कराने पर H^+ व OH^- आयन परस्पर संयोग कर जल का निर्माण करते हैं, इस क्रिया को **उदासीनीकरण** कहते हैं। यह क्रिया ऊष्मा मुक्त करती है, अतः ऊष्माक्षेपी होती है।




आरेनियस की संकल्पना उन अम्लों एवं क्षारों के लिए उपयुक्त थी जिनमें क्रमशः H^+ व OH^- आयन होते हैं परन्तु इससे हाइड्रोजन विहीन अम्लों तथा हाइड्रॉक्सिल विहीन क्षारों की प्रकृति के बारे में स्पष्ट नहीं हो पाता है, तब एक नई संकल्पना दी गई।

5.1.1.2 अम्ल क्षार की ब्रांस्टेड-लोरी संकल्पना


(Bransted lowry concept of acids and bases)

अम्लों एवं क्षारों की यह परिभाषा डेनिश रसायनज्ञ जोहान्स ब्रांस्टेड (1874-1936) तथा अंग्रेज रसायनज्ञ थामस एम. लोरी (1874-1936) ने दी। ब्रांस्टेड-लोरी के अनुसार **“अम्ल प्रोटॉन दाता होते हैं तथा क्षार प्रोटॉन ग्राही होते हैं।”** यहाँ उन्होंने संयुग्मी अम्ल एवं संयुग्मी क्षारक की अवधारणा दी।




($\text{HA} - \text{A}^-$) को अम्ल संयुग्मी क्षार युग्म तथा ($\text{B} - \text{HB}^+$) को क्षार-संयुग्मी अम्ल युग्म कहा गया है।

उदाहरण –



यहाँ जल प्रोटॉन दाता है अतः अम्ल है, यह प्रोटॉन देकर संगत क्षार (OH^-) जिसे कि संयुग्मी क्षार कहते हैं, में बदल जाता है। अमोनिया (NH_3) प्रोटॉन ग्राही है, अतः क्षार है और यह प्रोटॉन ग्रहण करके संगत अम्ल ($\text{NH}^+_{4(aq)}$) अमोनियम आयन जिसे कि संयुग्मी अम्ल भी कहते हैं, में परिवर्तित हो जाता है। इन ($\text{NH}_3 - \text{NH}^+_{4(aq)}$) तथा ($\text{H}_2\text{O} - \text{OH}^-$) को संयुग्मी

अम्ल-क्षार युग्म कहते हैं। ये केवल एक प्रोटॉन या H^+ आयन की उपस्थिति के अंतर के कारण ही बनते हैं। एक अन्य उदाहरण है –




ये संकल्पना अप्रोटिक अम्लों एवं क्षारों जैसे CO_2 , SO_2 , BF_3 आदि के बारे में कुछ भी स्पष्ट नहीं करती है। अतः इलेक्ट्रॉन के आधार पर अम्ल क्षार की नई संकल्पना दी गई।

5.1.1.3 अम्ल-क्षार की लुईस संकल्पना

(Lewis concept of acids and bases)

सन् 1923 में लुईस ने नयी संकल्पना दी इसके अनुसार – अम्ल वे पदार्थ है जो इलेक्ट्रॉन युग्म ग्रहण करते हैं तथा क्षार वे पदार्थ होते हैं जो इलेक्ट्रॉन युग्म त्यागते हैं। अर्थात् इलेक्ट्रॉन युग्म ग्राही अम्ल तथा इलेक्ट्रॉन युग्म दाता क्षार कहलाते हैं।

जैसे –



इसके अनुसार लुईस क्षार इलेक्ट्रॉन देते हैं तथा लुईस अम्ल इलेक्ट्रॉन ग्रहण कर यौगिक बना लेते हैं, यहाँ दोनों परस्पर उपसहसंयोजक बंध द्वारा जुड़े हैं।

इस संकल्पना के अनुसार इलेक्ट्रॉन की कमी वाले यौगिक अम्ल का कार्य करेंगे इन्हें लुईस अम्ल कहते हैं। साधारणतया धनायन, या वे यौगिक जिनका अष्टक अपूर्ण होता है लुईस अम्ल कहलाते हैं।

उदाहरण : BF_3 , AlCl_3 , Mg^{+2} , Na^+ आदि।

इलेक्ट्रॉन धनी या इलेक्ट्रॉन का एकाकी युग्म रखने वाले यौगिक क्षार का कार्य करते हैं, इन्हें लुईस क्षार कहते हैं।




उदाहरण : $\text{H}_2\ddot{\text{O}}$, $\ddot{\text{N}}\text{H}_3$, OH^- , Cl^- आदि।

इस प्रकार अम्ल एवं क्षार केवल H^+ या OH^- युक्त पदार्थ ही नहीं होते हैं। इन संकल्पनाओं के आधार पर हाइड्रोजन रहित पदार्थों के अम्लीय व क्षारीय गुणों की व्याख्या भी की जा सकती है।

1. सामान्य गुण

1. अम्ल नीले लिटमस को लाल कर देते हैं तथा क्षार लाल लिटमस को नीला कर देते हैं।


2. अम्ल धातु के साथ क्रिया करके हाइड्रोजन गैस देते हैं।



चित्र .1 धातु की अम्ल से क्रिया


यही कारण है कि खट्टे अम्लीय पदार्थ धातु के बर्तनों में नहीं रखे जाते हैं।

Zn धातु की क्षार NaOH के साथ अभिक्रिया से भी लवण व हाइड्रोजन गैस ही बनती है।



परन्तु सभी धातुओं की क्षारों के साथ अभिक्रिया में H_2 गैस नहीं बनती है।

3. अम्ल धातु ऑक्साइड के साथ अभिक्रिया करके लवण और जल देते हैं।



धातु ऑक्साइड अम्ल के साथ अभिक्रिया कर लवण और जल बनाते हैं। अतः ये क्षारीय प्रवृत्ति के होते हैं। क्षारों के साथ अधात्विक ऑक्साइड अभिक्रिया करके लवण और जल बनाते हैं अतः ये अम्लीय प्रवृत्ति के होते हैं।



4. सभी अम्लों व क्षारों के जलीय विलयन विद्युत के सुचालक होते हैं। इनका उपयोग विद्युत अपघटन के रूप में

भी किया जाता है।

5. सभी अम्ल क्षारों से अभिक्रिया करके अपने गुण खो देते हैं तथा उदासीन हो जाते हैं। यह क्रिया उदासीनीकरण कहलाती है।



1. उपयोग

दैनिक जीवन में अम्ल, क्षार व लवण के व्यापक उपयोग हैं। H_2SO_4 , HCl , HNO_3 को खनिज अम्ल भी कहा जाता है, जबकि पौधों व जन्तुओं में प्राकृतिक रूप से पाये जाने वाले अम्लों को कार्बनिक अम्ल कहते हैं। जैसे कि सिट्रिक अम्ल, टार्टरिक अम्ल, एसिटिक अम्ल, लैक्टिक अम्ल आदि। खनिज अम्ल विभिन्न उद्योगधन्धों जैसे औषधि, पेन्ट, उर्वरक में काम आते हैं। हाइड्रोक्लोरिक अम्ल अनेक उद्योगों में, बॉयलर को अंदर से साफ करने में, सिंक व सेनिटरी को साफ करने में विशेष रूप से काम आता है। नाइट्रिक अम्ल उर्वरक बनाने, चाँदी व सोने के गहनों को साफ करने में काम आता है। एक भाग HNO_3 व तीन भाग HCl को मिलाने पर अम्लराज (Aqua regia) बनता है जो अत्यन्त महत्वपूर्ण यौगिक है। यह सोने जैसे धातु को भी विलय कर देता है। सल्फ्यूरिक अम्ल, सेल, कार बैटरी तथा उद्योगों में काम आता है। सल्फ्यूरिक अम्ल को अम्लों का राजा (King of acids) भी कहते हैं। किसी भी देश की औद्योगिक प्रगति की दर को उस देश के उद्योग धन्धों में सल्फ्यूरिक अम्ल की खपत से मापा जाता है। इसके अलावा अनेक कार्बनिक अम्ल जैसे एसिटिक अम्ल भी सिरके के रूप में खाद्य पदार्थों को, अचार आदि को संरक्षित करने में, लकड़ी के फर्नीचर आदि को साफ करने में काम आते हैं।

क्षारों का भी उपयोग उद्योगों में प्रमुखता से होता है। साबुन अपमार्जक, कागज उद्योग, वस्त्र उद्योगों में सोडियम हाइड्रॉक्साइड का उपयोग होता है। कैल्शियम हाइड्रॉक्साइड का उपयोग मिट्टी की अम्लता को दूर करने में किया जाता है। Ca(OH)_2 सफेदी अर्थात् चूना तथा कीटनाशक का एक घटक है। मैग्नीशियम हाइड्रॉक्साइड $[\text{Mg(OH)}_2]$ को Milk of magnesia भी कहा जाता है। यह एन्टाएसिड पेट की अम्लता और पेट की कब्ज दूर करने में उपयोग में लिया जाता है।

दैनिक जीवन में लवणों के भी महत्वपूर्ण उपयोग हैं। जैसे कि कैल्शियम कार्बोनेट (CaCO_3) जो कि संगमरमर के

रूप में फर्श बनाने में, धातुकर्म में लोहे के निष्कर्षण में, सीमेन्ट बनाने में उपयोग लिया जाता है। धावन सोड़ा, सोडियम हाइड्रोजन कार्बोनेट, सोडियम क्लोराइड के उपयोग के बारे में हम आगे अध्ययन करेंगे। सिल्वर नाइट्रेट (AgNO_3) फोटोग्राफी में, अमोनियम नाइट्रेट उर्वरक तथा विस्फोटक बनाने में, फिटकरी ($\text{K}_2\text{SO}_4 \cdot \text{Al}_2(\text{SO}_4)_3 \cdot 24\text{H}_2\text{O}$) को जल के शोधन में प्रमुखता से प्रयोग किया जाता है। इसी प्रकार अनेक लवण हैं जो दैनिक जीवन में उपयोग की दृष्टि से अत्यन्त महत्वपूर्ण होते हैं।

5.2 pH स्केल (pH scale)

जैसे तापमान को मापने के लिए थर्मामीटर का प्रयोग किया जाता है उसी प्रकार अम्ल एवं क्षार की सामर्थ्य को मापने के लिए pH स्केल का उपयोग करते हैं। यह स्केल किसी भी विलयन में उपस्थित हाइड्रोजन आयन की सान्द्रता को मापता है। यहाँ p एक जर्मन शब्द पुसांस (Potenz) अर्थात् शक्ति का सूचक है तथा H हाइड्रोजन आयनों का।

सन् 1909 में सोरेनसन नामक वैज्ञानिक ने pH स्केल बनाई तथा हाइड्रोजन आयनों की सान्द्रता के घातांक को pH कहा गया। अर्थात् हाइड्रोजन आयनों की सान्द्रता का ऋणात्मक लागेरिथम (लघुगणक) pH कहलाता है।

$$\text{pH} = -\log_{10} [\text{H}^+]$$

चूंकि विलयन में मुक्त H^+ आयन नहीं होते हैं, ये जलयोजित होकर $[\text{H}_3\text{O}^+]$ हाइड्रोनियम आयन बनाते हैं। अतः pH का मान निम्न भी होता है।

$$\text{pH} = -\log_{10} [\text{H}_3\text{O}^+]$$

$[\text{H}^+]$ आयनों की सान्द्रता जितनी अधिक होगी pH का मान उतना कम होगा। उदासीन विलयन के pH का मान 7 होता है। उदासीन जल के लिए $[\text{H}^+]$ तथा $[\text{OH}^-]$ आयनों की सान्द्रता 1×10^{-7} मोल/लिटर होती है। अतः इसकी pH होगी—

$$\text{pH} = -\log [1 \times 10^{-7}]$$


$$\text{pH} = 7 \log_{10}$$

$$\text{pH} = 7$$

pH 7 से कम = विलयन अम्लीय,

pH 7 = विलयन उदासीन,

pH 7 से अधिक 14 तक = विलयन क्षारीय होता है।



चित्र . pH स्केल

अम्लों तथा क्षारों की सामर्थ्य विलयन में उपस्थित H^+ तथा OH^- आयनों की सान्द्रता पर निर्भर करती है। हाइड्रोजन आयनों की अधिक सान्द्रता प्रबल अम्ल तथा हाइड्रॉक्सिल आयनों अधिक सान्द्रता प्रबल क्षारों को दर्शाती है।

कुछ प्रमुख विलयनों की pH परास

0	अम्लीय	7	क्षारीय	14
अम्लीय pH रखने वाले पदार्थ		शुद्ध जल	क्षारीय pH रखने वाले पदार्थ	
HCl			NaOH	
जठर रस			रक्त	
दूध, दही			साबुन का पानी	
नींबू का रस			सोडा युक्त शीतल पेय	
टमाटर संतरा			मिल्क ऑफ मैग्नीशिया	

5.3 दैनिक जीवन में pH का महत्व (Importance of pH in daily life)

अम्लता व क्षारकता की जानकारी होने पर हम दैनिक जीवन की कई समस्याओं का सफलता पूर्वक सामना कर सकते हैं। जैसे कि

1. उदर में अम्लता इस की शिकायत होने पर उदर में जलन व दर्द का अनुभव होता है। इस समय हमारे उदर में जठर रस जिसमें कि हाइड्रोक्लोरिक अम्ल (HCl) होता है, अधिक मात्रा में बनता है, जिससे उदर में जलन और दर्द होता है। इससे राहत पाने के लिए antacid अर्थात् दुर्बल क्षारकों जैसे $[Mg(OH)_2]$ मिल्क ऑफ मैग्नीशिया का प्रयोग किया जाता है। यह उदर में अम्ल की अधिक मात्रा को उदासीन कर देता है।

2. दंत क्षय: मुख की pH साधारणतया: 6.5 के करीब होती है। खाना खाने के पश्चात् मुख में उपस्थित बैक्टीरिया दाँतों में लगे अवशिष्ट भोजन से क्रिया करके अम्ल उत्पन्न करते हैं, जो कि मुख की pH कम कर देते हैं। pH का मान 5.5 से कम होने पर दाँतों के इन्मल का क्षय होने लग जाता है। अतः भोजन के बाद दंतमंजन या क्षारीय विलयन से मुख की सफाई अवश्य करनी चाहिए ताकि दंतक्षय पर नियंत्रण पाया जा सके।

3. कीटो का डंक: मधुमक्खी, चींटी या मकोड़ें जैसे किसी भी कीट का डंक हो, ये डंक में अम्ल स्त्रावित करते हैं, जो हमारी त्वचा के सम्पर्क में आता है। इस अम्ल के कारण ही त्वचा पर जलन व दर्द होता है। यदि उसी समय क्षारकीय लवणों जैसे $(NaHCO_3)$ सोडियम हाइड्रोजन कार्बोनेट का

प्रयोग उस स्थान पर किया जाए तो अम्ल का प्रभाव उदासीन हो जाएगा।

4. अम्ल वर्षा: वर्षा जल शुद्ध माना जाता है परन्तु प्रदूषकों के कारण आजकल इसकी pH कम होने लगी है। इस प्रकार की वर्षा को अम्लीय वर्षा कहते हैं। यह वर्षाजल नदी से लेकर खेतों की मिट्टी तक को प्रभावित करता है। इस प्रकार इससे फसल, जीव से लेकर पूरा पारिस्थितिक तंत्र प्रभावित होता है। प्रदूषकों पर नियंत्रण रखकर अम्लीय वर्षा को नियंत्रित किया जा सकता है।

5. मृदा की pH: मृदा की pH का मान ज्ञात करके मिट्टी में बोयी जाने वाली फसलों का चयन किया जा सकता है तथा उपयुक्त उर्वरक का प्रयोग निर्धारित किया जाता है जिससे अच्छी फसल की प्राप्ति होती है।

5.4 दैनिक जीवन में कुछ उपयोगी यौगिक (Some useful compounds in everyday life)

5.4.1 सोडियम क्लोराइड (NaCl)

इसे साधारण नमक कहते हैं। यह प्रबल अम्ल व प्रबल क्षार का लवण होता तथा इसकी pH 7 होती है। pH 7 होने के कारण उदासीन प्रकृति का होता है। सोडियम क्लोराइड व्यापारिक तौर पर समुद्र के जल या खारे पानी को सुखा कर बनाया जाता है। इस प्रकार बना हुआ नमक कई अशुद्धियों यथा मैग्नीशियम क्लोराइड $(MgCl_2)$, कैल्शियम क्लोराइड $(CaCl_2)$ से युक्त होता है। इसे शुद्ध रूप में प्राप्त करने के लिए NaCl के संतृप्त विलयन से भरी बड़ी-बड़ी टंकियों में हाइड्रोजन क्लोराइड गैस (HCl) प्रवाहित की जाती है। इस प्रकार यहाँ शुद्ध नमक (NaCl) अवक्षेपित हो जाता है। शुद्ध अवक्षेपित NaCl को एकत्रित कर लिया जाता है।

गुण

1. यह श्वेत ठोस पदार्थ है।
2. इसका गलनांक उच्च 1081 K होता है।
3. जल में अत्यधिक विलेय है।
4. जलीय विलयन में आयनित हो जाता है।


उपयोग

1. इसका उपयोग साधारण नमक के रूप में भोजन में किया जाता है
2. खाद्य परिरक्षण में प्रयोग करते हैं।
3. हिमीकरण मिश्रण बनाया जाता है।
4. NaOH, Na_2CO_3 , $NaHCO_3$, विरंजक चूर्ण आदि

बनाने में कच्चे पदार्थ के रूप में काम में लिया जाता है।

5.4.2 सोडियम हाइड्रॉक्साइड (NaOH)

इसे कॉस्टिक सोडा भी कहते हैं। औद्योगिक स्तर पर सोडियम हाइड्रॉक्साइड का उत्पादन सोडियम क्लोराइड के विद्युत अपघटन द्वारा किया जाता है। इसमें एनोड पर क्लोरीन गैस तथा कैथोड पर हाइड्रोजन गैस बनती है। कैथोड पर ही विलयन के रूप में सोडियम हाइड्रॉक्साइड प्राप्त होता है।



गुण

1. यह श्वेत चिकना ठोस पदार्थ है।
2. इसका गलनांक 591 K है।
3. जल में शीघ्र विलेय हो जाता है।
4. यह प्रबल क्षार है। अपने जलीय विलयन में आयनित

रूप में ($\text{Na}_{(\text{aq})}^+ + \text{OH}_{(\text{aq})}^-$) रहता है। अतः एक प्रबल विद्युत अपघट्य भी है।


5. इसके क्रिस्टल प्रस्वेद्य होते हैं।

उपयोग

1. साबुन, कागज, सिल्क उद्योग तथा अन्य रसायनों के निर्माण में इसका उपयोग किया जाता है।
2. बॉक्साइड के धातुकर्म में उपयोग होता है।
3. पेट्रोलियम के शोधन में उपयोग किया जाता है।
4. वसा व तेलों के निर्माण में काम में लिया जाता है।
5. प्रयोगशाला अभिकर्मक के रूप में उपयोग होता है।



5.4.3 विरंजक चूर्ण (Bleaching power) (CaOCl_2)

इसका रासायनिक नाम कैल्शियम ऑक्सी क्लोराइड है। शुष्क बुझे हुए चुने पर क्लोरीन गैस प्रवाहित करके इसका उत्पादन किया जाता है।





गुण

1. यह पीला तीक्ष्ण गंध वाला ठोस पदार्थ है।
2. ठंडे जल में विलेय है।
3. वायु में खुला रखने पर क्लोरीन गैस देता है।
4. यह तनु अम्लों से क्रिया करके क्लोरीन गैस देता है



5. विरंजक चूर्ण से मुक्त क्लोरीन गैस जल से संयोग कर नवजात परमाण्विक ऑक्सीजन [O] निकालती है। यही ऑक्सीजन विरंजन क्रिया करती है और ऑक्सीकारक की तरह व्यवहार करती है।




उपयोग


1. वस्त्र उद्योग में विरंजक के रूप में,
2. कागज उद्योग में विरंजक के रूप में,
3. पेयजल को शुद्ध करने में,
4. रोगाणुनाशक एवं ऑक्सीकारक के रूप में,
5. प्रयोगशाला अभिकर्मक के रूप में प्रयोग किया जाता है।

5.4.4 बेकिंग सोडा (NaHCO_3)

बेकिंग सोडा को खाने का सोडा भी कहते हैं। इसका रासायनिक नाम सोडियम हाइड्रोजन कार्बोनेट है। इसे खाद्य पदार्थों में मिलाकर गर्म करने (बेक करने) पर कार्बनडाइऑक्साइड गैस बुलबुलों के रूप में बाहर निकल जाती है। इस प्रकार केक जैसे खाद्य पदार्थ फूलकर हल्के हो जाते हैं और उनमें छिद्र पड़ जाते हैं। NaCl का उपयोग करके बेकिंग सोडा बनाया जाता है।




सोडियम कार्बोनेट के विलयन में कार्बन डाईऑक्साइड गैस प्रवाहित करके भी इसे बनाया जाता है।



गुण

1. श्वेत क्रिस्टलीय ठोस है।
2. जल में अल्प विलेय है।
3. जल में इसका विलयन क्षारीय होता है।
4. इसे गर्म करने पर कार्बनडाईऑक्साइड गैस निकलती है।





उपयोग

1. खाद्य पदार्थों में बेकिंग पाउडर के रूप में,

2. सोडा वाटर तथा सोडा युक्त शीतल पेय बनाने में,
3. पेट की अम्लता को दूर करने में एन्टाएसिड (Antacid) के रूप में
4. मंद पूतिरोधी (Mild antiseptic) के रूप में,
5. अग्निशामक यंत्रों में,
6. प्रयोगशाला अभिकर्मक के रूप में प्रयोग किया जाता है।


5.4.5 धावन सोडा ($\text{Na}_2\text{CO}_3 \cdot 10\text{H}_2\text{O}$)

इसे कपड़े धोने का सोडा भी कहते हैं। इसका रासायनिक नाम सोडियम कार्बोनेट है। इसमें एक **सोडियम कार्बोनेट अणु** के साथ 10 अणु **क्रिस्टलन जल** होता है। सोडियम कार्बोनेट का सात्वै विधि से निर्माण किया जाता है। एक अन्य विधि में बेकिंग सोडा को गर्म करने पर सोडियम कार्बोनेट प्राप्त होता है। इसे पुनः क्रिस्टलीकरण करने पर कपड़े धोने का सोडा अर्थात् धावन सोडा प्राप्त होता है।



गुण

1. यह सफेद क्रिस्टलीय ठोस है
2. जल में विलेय है।
3. इसका जलीय विलयन क्षारीय होता है।
4. यह गर्म करने पर क्रिस्टलन जल त्याग कर सोडा एश (soda ash) बनाता है।



उपयोग


1. धुलाई व सफाई में,
2. कास्टिक सोडा, बेकिंग पाउडर, काँच, साबुन बोरेक्स के निर्माण में,
3. अपमार्जक के रूप में,
4. कागज, पेन्ट तथा वस्त्र उद्योग में,
5. प्रयोगशाला अभिकर्मक के रूप में।

5.4.6 प्लास्टर ऑफ पेरिस ($\text{CaSO}_4 \cdot \frac{1}{2}\text{H}_2\text{O}$)

इसका रासायनिक नाम कैल्शियम सल्फेट का अर्द्धहाइड्रेट है। फ्रांस की राजधानी पेरिस में जिप्सम को गर्म करके सबसे

पहले इसे बनाया गया था अतः इसका नाम प्लास्टर ऑफ पेरिस रखा गया। इसे पी.ओ.पी. (P.O.P.) भी कहते हैं।


जिप्सम ($\text{CaSO}_4 \cdot 2\text{H}_2\text{O}$) को 393 K ताप पर गर्म करने पर यह प्राप्त होता है।



P.O.P. का और अधिक गर्म करने पर सम्पूर्ण क्रिस्टलन जल निकल जाता है और मृत तापित प्लास्टर (Dead burnt plaster) प्राप्त होता है।

गुण

1. श्वेत, ठोस चिकना पदार्थ है।
2. इसमें जल मिलाने पर 15 से 20 मिनट में जमकर ठोस और कठोर हो जाता है।



उपयोग

1. इसका महत्वपूर्ण उपयोग टूटी हुई हड्डियों को जोड़ने के लिए प्लास्टर चढ़ाने में,
2. भवन निर्माण में,
3. दंत चिकित्सा में,
4. मूर्तियाँ आदि सजावटी सामानों को बनाने में,
5. अग्निसह पदार्थ के रूप में किया जाता है।


5.5 साबुन एवं अपमार्जक

(Soap and detergent)

डिटरजेन्ट (Detergent) लैटिन भाषा का शब्द है जिसका अर्थ होता है to wipe clean अर्थात् स्वच्छ करने वाला। साबुन तथा अपमार्जकों का अध्ययन इस क्षेत्र में किया जाता है।

5.5.1 साबुन

सबसे पुराना अपमार्जक साबुन है। ये दीर्घ शृंखला वाले C_{12} से C_{18} कार्बन परमाणु वाले वसा अम्लों जैसे कि स्टेरिक, पामिटिक, ओलिक अम्लों के सोडियम अथवा पोटैशियम लवण होते हैं। ये वसा अम्लों को सोडियम हाइड्रॉक्साइड या पोटैशियम हाइड्रॉक्साइड के जलीय विलयन के साथ गर्म करके बनाए जाते हैं। यह क्रिया **साबुनीकरण** कहलाती है।




इस क्रिया में प्राप्त साबुन सोडियम क्लोराइड मिलाने से अलग हो जाता है। केवल उच्च वसीय अम्लों के सोडियम और पोटैशियम लवणों से बने साबुन ही जल में विलेय होते हैं। इनमें भी पोटैशियम साबुन अधिक मृदु होते हैं, इन्हें शेविंग, शैम्पू आदि बनाने में काम लेते हैं। पारदर्शी साबुन बनाने के लिए ग्लिसरीन का प्रयोग किया जाता है।

साबुन मृदुजल में सफाई का कार्य करता है परन्तु कठोर जल में कार्य नहीं कर पाता है। कठोर जल में कैल्शियम (Ca^{2+}) तथा मैग्नीशियम (Mg^{2+}) आयन होते हैं, जो साबुन के अणु में से सोडियम आयन (Na^+) को प्रतिस्थापित कर देते हैं। इस प्रकार उच्च वसीय अम्लों के कैल्शियम एवं मैग्नीशियम लवण बन जाते हैं। ये लवण जल में अघुलनशील होते हैं अतः अवक्षेपित हो जाते हैं। अंततः सफाई की क्रिया नहीं हो पाती है। इस समस्या के समाधान के लिए अपमार्जकों का प्रयोग किया जाता है।

5.5.2 अपमार्जक

अपमार्जक साबुन के जैसे ही होते हैं परन्तु कठोर तथा मृदु दोनों ही प्रकार के जल में कार्य करते हैं। अंतः अपमार्जक सफाई के लिए व्यापक रूप से प्रयोग में लिये जाते हैं।



तथा सोडियम एल्किल बेंजिन सल्फोनेट $\text{R}-\text{C}_6\text{H}_5-\overset{\ominus}{\text{S}}\overset{\oplus}{\text{O}}_3 \text{Na}$ होते हैं। इसके अलावा भी अनेकों प्रकार के अपमार्जक पाए जाते हैं। यहाँ इन अपमार्जकों के सोडियम आयन (Na^+), कैल्शियम आयन (Ca^{2+}) या मैग्नीशियम आयन (Mg^{2+}) से प्रतिस्थापित होकर कैल्शियम या मैग्नीशियम सल्फोनेट बनाते हैं। ये सल्फोनेट्स जल में घुलनशील होते हैं अतः साबुन की तरह अवक्षेपित नहीं होते हैं। इस प्रकार सफाई की क्रिया में बाधा नहीं आती है।


इन संश्लेषित अपमार्जकों के द्वारा जल प्रदूषण की समस्या उत्पन्न होती है क्योंकि जीवाणु इनका आसानी से अपघटन नहीं कर पाते हैं।

यदि R समूह अर्थात् हाइड्रोकार्बन शृंखला कम शाखित



हो तो इनका जीवाणुओं द्वारा अपघटन या निम्नीकरण आसानी से होता है। अतः लंबी व कम शाखित हाइड्रोकार्बन शृंखला वाले बेंजिन सल्फोनेट अपमार्जक का प्रयोग किया जाता है। वर्तमान में, अपमार्जकों की क्षमता एवं गुणवत्ता बढ़ाने के लिए इसमें अकार्बनिक फॉस्फेट, सोडियम परऑक्सीबोरेट तथा कुछ प्रतिद्विष्ट यौगिक भी मिलाए जाते हैं। साबुन एवं अपमार्जक के द्वारा सफाई की क्रिया मिसेल बनाकर की जाती है।

5.5.3 मिसेल निर्माण एवं साबुन से शोधन क्रिया


साबुन तथा अपमार्जक द्वारा मिसेल बनाकर शोधन की क्रिया की जाती है। सर्वप्रथम सोडियम स्टिरेट जैसे साबुन के अणुओं का जल में आयनन होता है।



इसे इस प्रकार भी लिखते हैं




यह हाइड्रोकार्बन पूंछ (R) जो कि जल विरोधी होती है तथा ध्रुवीय सिरा जो कि जल रनेही होता है, बनाते हैं। ये भाग इस प्रकार से व्यवस्थित होते हैं कि हाइड्रोकार्बन भाग अंदर तथा ऋणावेशित ध्रुवीय सिरा बाहर की तरफ होता है। इसे मिसेल कहते हैं।




चित्र . मिसेल संरचना

अधिकांश गंदगी तेल की बूँद, चिकनाई आदि जल में अघुलनशील परन्तु हाइड्रोकार्बन में घुलनशील होती है। साबुन के द्वारा सफाई की क्रिया में चिकनाई के चारों तरफ साबुन के अणु मिसेल बनाते हैं। इसमें जल विरोधी हाइड्रोकार्बन भाग

चिकनाई को आकर्षित करता है तथा जलस्नेही ध्रुवीय भाग बाहर की तरफ निकला रहता है। इस प्रकार चिकनाई को चारों ओर घेर कर मिसेल बन जाता है। बाहरी सिरे पर उपस्थित ध्रुवीय सिरे जल से आकर्षित होते हैं और सम्पूर्ण चिकनाई जल में खिंच जाती है।



चित्र . मिसेल प्रयोग




चित्र . साबुन के द्वारा घिरी चिकनाई की बूँद (मिसेल)

सभी मिसेल ऋणावेशित (समान आवेशित) होते हैं अतः अवक्षेपित नहीं होते हैं। इस प्रकार जब गंदे कपड़े को साबुन लगाने के बाद पानी में डालकर निकाला जाता है तो गंदगी कपड़े से बाहर पानी में आ जाती है।

महत्वपूर्ण बिन्दु

1. आरेनियस के अनुसार जो पदार्थ जलीय विलयन में H^+ आयन देते हैं अम्ल तथा जो OH^- आयन देते हैं क्षार कहलाते हैं।
2. ब्रांस्टेड एवं लोरी के अनुसार प्रोटॉन दाता अम्ल तथा प्रोटॉन ग्राही क्षार कहलाते हैं।
3. लुईस के अनुसार इलेक्ट्रॉन दाता क्षार तथा इलेक्ट्रॉन ग्राही अम्ल कहलाते हैं।
4. अम्ल नीले लिटमस को लाल तथा क्षार लाल लिटमस को नीला करते हैं।
5. अम्ल और क्षार की अभिक्रिया से लवण तथा जल बनते हैं।
6. लवण के क्रिस्टल में कभी-कभी क्रिस्टलन जल भी उपस्थित होता है।

7. अम्ल एवं क्षार की सामर्थ्य pH से मापी जाती है।
8. हाइड्रोजन आयन की सान्द्रता $[H^+]$ का ऋणात्मक लागेरिथ्म pH कहलाता है।
9. विलयन की $pH = 7$ होने पर उदासीन, $pH < 7$ होने पर अम्लीय तथा $pH > 7$ होने पर क्षारीय होता है।
10. दैनिक जीवन में कई सारे यौगिक काम आते हैं जैसे –



11. साबुन तथा अपमार्जक सफाई का कार्य करते हैं। इनका निर्माण भिन्न-भिन्न प्रकारों से होता है।
12. ये मिसेल निर्माण द्वारा सफाई का कार्य करते हैं।

अभ्यासार्थ प्रश्न

बहुचयनात्मक प्रश्न

1. क्षार का जलीय विलयन
(क) नीले लिटमस को लाल कर देता है।
(ख) लाल लिटमस को नीला कर देता है।
(ग) लिटमस विलयन को रंगहीन कर देता है।
(घ) लिटमस विलयन पर कोई प्रभाव नहीं डालता है।
2. अम्ल व क्षार के विलयन होते हैं विद्युत के
(क) कुचालक (ख) सुचालक
(ग) अर्द्धचालक (घ) अप्रभाविता
3. pH किन आयनों की सान्द्रता का ऋणात्मक लघुगणक होती है?
(क) $[H_2O]$ (ख) $[OH^-]$
(ग) $[H^+]$ (घ) $[Na^+]$
4. किसी अम्लीय विलयन की pH होगी
(क) 7 (ख) 14
(ग) 11 (घ) 4
5. हमारे उदर में भोजन की पाचन क्रिया किस माध्यम में होती है
(क) अम्लीय (ख) क्षारीय
(ग) उदासीन (घ) परिवर्तनशील
6. अग्निशामक यंत्र बनाने में निम्न पदार्थ का प्रयोग किया जाता है

- (क) सोडियम कार्बोनेट
 (ख) सोडियम हाइड्रोजन कार्बोनेट
 (ग) प्लास्टर ऑफ पेरिस
 (घ) सोडियम क्लोराइड
7. धावन सोड़ा होता है
 (क) NaHCO_3 (ख) NaCl
 (ग) $\text{CaSO}_4 \cdot \frac{1}{2} \text{H}_2\text{O}$ (घ) $\text{Na}_2\text{CO}_3 \cdot 10 \text{H}_2\text{O}$
8. विरंजक चूर्ण वायु में खुला रखने पर कौन सी गैस देता है
 (क) H_2 (ख) O_2
 (ग) Cl_2 (घ) CO_2
9. साबुन कार्य करता है
 (क) मृदु जल में, (ख) कठोर जल में
 (ग) कठोर व मृदु दोनों में (घ) इनमें से कोई नहीं
10. मिसेल निर्माण में हाइड्रोजन कार्बन पूँछ होती है
 (क) अंदर की तरफ (ख) बाहर की तरफ
 (ग) परिवर्तनशील (घ) किसी भी तरफ
11. प्रोटॉन $[\text{H}^+]$ ग्रहण करने वाले यौगिक होते हैं
 (क) अम्ल (ख) लवण
 (ग) इनमें से कोई नहीं (घ) क्षार

अतिलघूत्तरात्मक प्रश्न

12. लाल चींटी के डंक में कौन सा अम्ल पाया जाता है?
 13. प्रोटॉन त्यागने वाले यौगिक क्या कहलाते हैं?
 14. उदासीनीकरण से क्या समझते हैं?
 15. पेयजल को जीवाणुमुक्त कैसे किया जा सकता है?
 16. अम्ल से धात्विक ऑक्साइड की अभिक्रिया किस प्रकार होती है? समीकरण दे।
 17. pH में p एवं H किसको सूचित करते हैं?
 18. हमारे उदर में उत्पन्न अत्यधिक अम्लता से राहत पाने के लिए क्या उपचार लेंगे?
 19. सोडियम के दो लवणों का नाम लिखें।
 20. लुइस के अनुसार क्षार की परिभाषा दें।
 21. साबनीकरण किसे कहते हैं?
 22. अपमार्जक की क्या विशेषता है?
 23. हड्डी टूट जाने पर प्लास्टर चढ़ाने में किस यौगिक का

प्रयोग किया जाता है?

24. एक विलयन में हाइड्रोजन आयन की सान्द्रता $1 \times 10^{-4} \text{ gm mole L}^{-1}$ है। विलयन का pH मान ज्ञात करें। बताइए कि यह विलयन अम्लीय होगा या क्षारीय?

लघूत्तरात्मक प्रश्न

25. दो प्रबल अम्ल एवं दो प्रबल क्षारों के नाम तथा उपयोग लिखें।
 26. साबुन एवं अपमार्जक में अंतर बताइए।
 27. आरेनियस के अनुसार अम्ल एवं क्षार की परिभाषाएँ लिखिए।
 28. pH किसे कहते हैं? अम्लीय एवं क्षारीय विलयनों की pH परास को स्पष्ट करें।
 29. क्रिस्टलन जल किसे कहते हैं? उदाहरण दें।
 30. क्या होता है जब—
 (i) दही या खट्टे पदार्थों को धातु के बर्तनों में रखा जाता है।
 (ii) रात्रि में भोजन के पश्चात् दाँतों को साफ नहीं किया जाता है।
 31. एक यौगिक A अम्ल H_2SO_4 से क्रिया करता है तथा बुद-बुदाहट के साथ गैस B निकालता है। गैस B जलाने पर फट-फट ध्वनि के साथ जलती है। A व B का नाम बताइए तथा अभिक्रिया का समीकरण दें।

निबंधात्मक प्रश्न

33. ब्रांस्टेड-लोरी तथा लुइस के अनुसार अम्ल एवं क्षार को स्पष्ट करें।
 34. pH के सामान्य जीवन में उपयोग बताइए।
 35. निम्नलिखित के नाम, बनाने की विधि तथा उपयोग लिखिए -
 (i) NaOH (ii) NaHCO_3 (iii) $\text{Na}_2\text{CO}_3 \cdot 10\text{H}_2\text{O}$
 (iv) CaOCl_2 (v) $\text{CaSO}_4 \cdot \frac{1}{2}\text{H}_2\text{O}$
 36. मिसेल कैसे बनते हैं? क्रियाविधि भी दें।

उत्तरमाला

1. (ख) 2. (ख) 3. (ग) 4. (घ) 5. (क)
 6. (ख) 7. (घ) 8. (ग) 9. (क) 10. (क)
 11. (घ)